

## ఆ ద ర్శా లూ - అ ను భ వా లూ

రామారావు, పుండరి, సువర్చల వెళ్ళేసరికి ఆఫీసరుకుంటుంబమంతా నలుగురు కూతుళ్ళూ ఇద్దరు కొడుకులు, ఆయన శ్రీమతి హాల్లో కూర్చుని ఉన్నారు.

“రండి రండి మీకోసమే ఎదురు చూస్తున్నాం” ఆఫీసరు కేశవరావు ఎదురుగా వెళ్ళాడు ముగ్గురుసీ ఒక సోఫాలో కూర్చోబెట్టారు.

రెండు నిమిషాలసేపు ఎవరూ మాట్లాడలేదు. ఎయిర్ కూలర్ హాయి గొలుపుతుంటే అలాపు తీర్చుకుంటున్నట్టు కూర్చుండిపోయాడు.

అయిదు నిమిషాలలో నలుగురమ్మాయిలూ లేచి కాఫీ టిఫిన్లు అందించారు. మాట్లాడుతూ టిఫిన్ తింటూ కేశవరావు పుండరిని ఒక కంటితో పరీక్షగా చూస్తున్నాడు. ఆయన శ్రీమతి కూడా పుండరిని ఆపాదమ స్తకం పరిశీలనగా చూస్తునే వుంది.

“అయితే రామారావుగారూ : వీరిని సరిగా పరిచయం చేయండి.” అంటూ నన్నగా నవ్వాడు కేశవరావు. అంతకుముందు ‘రామారావు చెప్పిన క్లుప్త పరిచయము చాలదన్నట్టు.

“వీడు మీ అన్నగారి కుమారుడు. నిరుడు యమ్ టెక్ ప్యానయ్యాడు. బొంబాయిలో ఉద్యోగం వచ్చింది. వీడు కవల పిల్లలలో ఒకడు కావటాన మా ఆవిడ నెలపిల్లవాడప్పటి నుంచీ పెంచింది. మా దగ్గరే మెట్రీక్యులేషన్ వరకూ చదువుకున్నాడు. పై చదువులన్నీ మదరాసులో చదివాడు. ఉద్యోగంలో చేరబోతూ మా యిద్దరినీ చూడాలని వచ్చాడు.” టిఫిన్ పూర్తిచేసి కాఫీ కప్పుండు కున్నాడు రామారావు.

అంతలో నలుగురమ్మాయిలూ టిఫిన్ తీసుకుంటూ వాళ్ళలో వాళ్ళు మెల్లగా మాట్లాడుకోవడం మొదలు పెట్టారు. అబ్బాయిలు రవి, చంద్ర బెల్ బాటమ్ పాంట్లు

బుజాలు తాకే తల వెంట్రుకలు కూనిరాగాలు తీస్తూ పుండరిని బూట్లమీద దృష్టి కేంద్రీకరించి చూస్తున్నారు.

కేశవరావు శ్రీమతి కామాక్షమ్మ, పుండరి హాల్లోకి వచ్చి కూర్చున్న తరువాత సువర్చలతో తన కూతుళ్ళ చదువుల గురించి సంస్కారాన్ని గురించి అలవాటు చొప్పున గొప్పగా వర్ణించి చెప్పడం మొదలు పెట్టింది.

సువర్చల మరీ ఆధునికంగా కనబడక పోయినా ఆమె అలంకరణంలో దిద్దుబాటులో నూతనత్వము ప్రస్ఫుటమవుతూ ఉంటుంది. ఎదటివారి మాటల్లోని లోటుపాటులను క్షణాలమీద గ్రహించి అంచనా వేయగలదు. కాని తను మాత్రం పట్టబడదు. ఆమె అక్కడ కూర్చున్న అమ్మాయిలను చూసినట్లు పైకి కనబడకుండా బాగా చూసింది

ఇద్దరమ్మాయిలు నై లెక్చు చీరలు కట్టారు. ఒకమ్మాయి పంజాబ్ డ్రెస్ లో వుంది. ఒక అమ్మాయి లంగీకట్టి వదులుగా జాకెట్టు ధరించింది. ఛాయ తక్కువయినా అందరికీ కను ముక్కు తీరు బాగున్నది.

కేశవరావు మధ్యలో భార్యవంక చూశాడు. ఆమె గ్రహించి “ప్రతిమా సితార్ తీసుకురా” అన్నది.

సువర్చలతోపాటు రామారావు కూడా నలుగురిలో ప్రతిమ ఎవరోననుకుంటూ చూశారు. ఎర్రటి ద్రాక్షగుత్తుల చీరె కట్టుకుని చేతులులేని బ్లౌజు ధరించిన అమ్మాయి మెల్లగాలేచి లోపలికి వెళ్ళి సితార్ తీసుకువచ్చి. ఒక ప్రత్యేకమయిన బల్లమీద కూర్చుని వాయింపటం మొదలుపెట్టింది.

“మా ప్రతిమ రవిశంకర్ శిష్యుడికి శిష్యురాలండి. సంగీతంలో అమ్మాయికి డిగ్రీ కూడా ఉంది” తండ్రి ప్రతిమను అబ్బరంగా చూస్తూ చెప్పాడు రామారావుతో.

ప్రతిమ ఆరగంటసేపు భజనలు వాయించింది. తానం, పల్లవి వాయించింది రెండు సినిమా పాటలు మహమ్మద్ రఫీవి వాయించింది. ఆమె కళ్ళ మూసుకుని వాయించుతుంటే ఆమె కురచవెంట్రుకలు ఇటూ అటూ తలతోపాటు ఊగటం మొదలుపెట్టాయి. ఆమె సితార్ వాయించుతున్నంతసేపూ కన్నార్పకుండా చూశారు.

ముగ్గురమ్మాయిలు కాలివేళ్ళతో తాళం వేస్తూచూస్తున్నారు. వాళ్ళల్లో మాలిని రెండవ అమ్మాయి. క్షణాలమీద మనిషిని చూసి తన దృష్టిలో ఏతరగతిలో చేర్చాలో నిశ్చయం చేసెయ్యగలదు. పుండతి హాల్లోకి నడచివచ్చిన తీరూ, కూర్చు నేతీరూ, కాఫీతాగే పద్దతీ, టిఫిన్ చేతివేళ్ళతో నోట్లోపెట్టుకునే విధమూ, నమిలే పద్దతీ గమనించింది. నవ్వే తీరూ కూడా బాగా కనిపెట్టి చూసింది.

రామారావు, కేశవరావు లేచారు. వాళ్ళను చూసి సువర్చల లేచింది.

“రామారావుగారూ : మళ్ళీ కలుద్దాము. అయితే మీ అబ్బాయి ఉంటాడా నాలుగు రోజులు?” అన్నాడు క్రాపు సవరించుకుంటూ కేశవరావు.

“లేదండీ, రెండుమూడు రోజుల్లో వెళ్ళిపోతాడు. ఉద్యోగంలో చేరాలట. ఇక్కడినుంచి వెళ్ళి మాఅన్నగారి దగ్గర ఒకరోజు ఉండి అక్కడినుంచి బొంబాయి రై లెక్కుతాడు.

“అలాగా : అయితే నేను రేపే మిమ్మల్ని ఇంట్లో కలుసుకుంటాను. రాత్రి ఎనిమిదింటికి నేనూ మా శ్రీమతి సస్తాము” అన్నాడు.

వాళ్ళను వీధివాకిలివరకు సాగనంపి కేశవరావు రామారావుతో పుండరికి కాస్త ఇవతలిగా వచ్చి, నెమ్మదిగా అడిగాడు.

“కట్నకానుకలు పెద్దఎత్తులో ఉంటాయా?” అంటూ

“అబ్బేబ్బే : ఆ మాట మావాడి దగ్గర-మా అన్నయ్య దగ్గర అనకూడదు - వినకూడదు” అన్నాడు రామారావు.

ఆ రాత్రి భోజనాలయిన తరువాత బైట కుర్చీలు వేసుకుని కేశవరావు కుటుంబమంతా సమావేశమయ్యారు. కేశవరావు తమలపాకులు నములుతూ సిగరె ట్టొకటి ముట్టించాడు.

“మీరంతా కడుపులో దాచుకుంటారు. ఏ నంగతీ పైకి చెప్పరు. ఎలా ఉన్నాడు అబ్బాయి?” అడిగింది కామాక్షమ్మ.

“మీరంతా ఒక్కొక్కళ్ళే చెప్పండి మీ మీ అభిప్రాయాలు” అన్నాడు. పైకి పొగ వదుల్తూ కేశవరావు.

“నన్నా : అదేమిటి క్రాపు అంతనున్నగా దువ్వకున్నాడు కిందికి ? ఆ సూటు - ఆ పై కట్టుకోవటమూ - ఆ మెరిసే బూట్లు - ఏదో కొత్త బిచ్చగాడు ప్రొద్దెరగడు అన్నట్టుగా ఉంది అతడి వేషము” అన్నది మాలిని.

ఆమె తరువాత లిల్లీ మరీ చురుకు. “అదేమిటి నన్నా : నవ్వటం కూడా సహజంగాలేదు, సినిమాలో పోజు ఇచ్చినట్టుగా ఉంది” అన్నది.

“పళ్ళు చూశావా ఎలా పేర్చినట్టుగా ఉన్నాయో : అవి సహజమైనవేనా అని నా సందేహం” ప్రమ్మీ నిర్భయంగా తన అభిప్రాయం చెప్పేసింది.

అబ్బాయిలిద్దరూ ఒక్కసారే గొంతెత్తారు “మరీ పూర్వకాలం మనిషి నన్నా : ప్రతిమ అంత చక్కగా వాయిస్తూ ఉంటే లేచి దగ్గరగా వెళ్ళి మెచ్చుకోవద్దూ : కూర్చున్న చోటనుంచే చూస్తున్నాడు కదలలేని వాడిలా. తను ఈడు వాళ్ళం ఎదురుగా ఉంటే ఒక్క మాటయినా మాట్లాడాడా : మన ప్రతిమనా అటువంటివాడి కివ్వటం : మాకేం నచ్చలేదు” అంటూ.

కేకవరావు వాళ్ళ రిమార్కులన్నీ శ్రద్ధగా విన్నాడు. సిగరెట్టుముక్క దూరంగా విసిరేసి, ఆపీసరుహోదా ఒళ్లువిరుపు అయిన తరువాత “కామూ : వీవు ?” అన్నాడు.

“నా మనసులో ఏమున్నదో సరిగ్గా లిల్లీ. ప్రమ్మీ మాలిని చెప్పేకారు. నేనూ మెదటి నుంచీ గమనిస్తునే ఉన్నాను. పిల్లవాడు ఎర్రగా ఉండగానే సరా : ఉద్యోగం పెద్దదవగానే సరా : ఈకాలం పిల్లలకు నచ్చేటట్టు మాటా. పలుకూ - నడతా ఉండాలా : ముసలాడు కూర్చున్నట్టు మీ యిద్దరిమధ్యా ఇరికి కూర్చున్నాడు” కామాక్షమ్మ తన రిమార్కులన్నీ ఏకరువు పెట్టింది

“పిల్లవాడు బాగున్నాడు, మంచి ఉద్యోగం మొదట్లోనే వచ్చింది. ముందు ముందు ఇంకా పైకి పోతాడు. విదేశాలకు వెళ్ళే అవకాశాలు వస్తాయట. మన మ్యాయి కూడా వెళుతుంది అన్నిటికంటే అబ్బాయి చాలా మంచివాడు. ఎటు ఎంటి దురభ్యాసమూ లేదని పవతండ్రి చెప్పాడు” కేకవరావు విబ్బరంగా చెప్పుకుంటూ పోతున్నాడు.

కామాక్షమ్మ తలలోపూలు సవరించుకుంటూ ఆలోచిస్తున్నది. ఎందుకో ఆమె మనసు వెలితి వెలితిగా ఉంది.

“ప్రతిమను అడిగావా? అభిప్రాయం కూడా కనుక్కో”

“ముందు మనందరికీ నచ్చితే దాన్ని అడగవచ్చుగాని మనకే సందేహాలు తీరకపోతే దాన్నేమని అడగటం?” కామాక్షమ్మ ప్రతిమవంక చూసింది.

“అతడికి చాలా ఆస్తి ఉన్నదని కూడా రామారావు చెప్పాడు. తండ్రి మంచి స్థితిమంతుడు. ఇతడివాటాకే దాదాపు ఏభయివేల వరకూ ఉంటుందని అంచనా” కేవలం ఉత్సాహంగా చెబుతున్నాడు.

“ఆ ఆసలు పాయింటు మీరే వింటారు. అంత ఆస్తిగల పిల్లవాడు బాగా చదివినవాడు మొదటే పెద్ద ఉద్యోగం వచ్చినవాడూ నేను కానీ కట్నం లేకుండా పెళ్ళి చేసుకుంటానంటుంటే మీకు అనుమానం కలగటం లేదండీ? కట్నం నగదుగా కాకపోయినా వస్తురూపేణా కూడా వద్దంటున్నా డంటున్నారు. ఇందులో ఏదో తిరకాసు ఉన్నది.” తన తెలివికి తానే మురుస్తూ ముక్కుపుటా లెగుర వేసింది కామాక్షమ్మ.

“ఏముంటుంది?” ఆమె ఆర్గ్యమెంటును కొట్టివేస్తు అన్నారు.

“ఏముంటుందీ! వంశము పరుపు ప్రతిష్ఠలు గలది కాకపోవచ్చు. లేదా పిల్లవాడిలో ఏదో లోపం అయినా ఉండవచ్చు. మొత్తానికి ఏదోవుంది. ఏ లోపమూ లేకపోతే అలా ఎందుకంటారు?” కామాక్షమ్మ చెప్పిందంతా పిల్లలు విన్నారు.

“అవున్నానా!” అన్నది మాలిని.

“సరిగ్గా అంతే” అన్నది ప్రమీల.

“నేను మొదటే అనుకున్నాను” అన్నది లిల్లీ.

లలిత, ప్రమీల, మాలిని ఒక్కసారే కళ్ళు మెరిసేటట్టు చూశారు తల్లి ముఖంలోకి. ఇంక ప్రతిమ నడగ నక్కర లేదన్నట్టుగా.

చుగసిల్లలు దిలీపు, సురేందర్ హేళనగా నవ్వుకుంటూ లేచి వెళ్ళిపోయారు.

బరువుగా నిట్టూర్చి లేచాడు కేశవరావు.

మరునాడు సాయంత్రం మర్యాదకని ఒక్కడే రామారావింటికి వెళ్ళాడు కేశవరావు.

పుండరి ఇంట్లో లేడు. పినతల్లితో పనిమాకువెళ్ళాడు. అరగంటకు పైగా కేశవరావు ఈ మాట ఆ మాటా మాట్లాడాడు కాని పెళ్ళి మాటల ప్రసక్తిలేదు. ఎన్నాళ్ళ నుంచో సంబంధాలు చెప్పమని వేధిస్తున్న కేశవరావు మాట్లాడకపోవటంతో రామారావు ఆశ్చర్యంగా చూశాడు. కాని తనకు తాను ఆ ప్రసక్తి తేదలచలేదు.

పుండరి పినతండ్రికీ, పినతల్లికీ బట్టలు పెట్టాడు. వాళ్ళ ఆశీర్వచనంతో లైలెక్కాడు. వన్నెండు గంటలు ప్రయాణంచేసి ఇల్లు చేరుకున్న పుండరికి తలనొప్పితో పాటు నాలుగు వాంతులయ్యాయి. తల్లి గాభరా పడిపోయింది. తండ్రి గబగబా నాలుగిళ్ళ అవతలపున్న డాక్టరును రమ్మని పోను చేశాడు.

డాక్టర్ పి.కె. రావు పెద్ద పెద్ద అంగలు వేసుకుంటూ వచ్చాడు. సంగతంతా తెలుసుకుని “ఇతన్ని నా కారులో నా నర్సింగ్ హోముకు తీసుకువెళ్ళి పరీక్షచేసి మందిచ్చి వంపుతాను. నేనే స్వయంగా తీసుకువచ్చి దింపుతాను” అన్నాడు స్టెత్ ఊగించుతూ.

“పదండి నేనూ వస్తాను. సీరియస్ కాదు కదా?” అంటూ చెప్పులేసుకుని బయలుదేరాడు శ్రీనివాసరావు.

నర్సింగ్ హోముకు వెళ్ళగానే గబ గబా ఒక ఇంజక్షన్ ఇచ్చాడు డాక్టరు. ఎందుకయినా మంచిదని గ్లూకోస్ ఎక్కించాడు. రెండు మూడు గంటలకుపైగా రెస్టు తీసుకోమని చెప్పాడు. మత్తుగా పడుకున్నాడు పుండరి.

డాక్టర్ని ఏమీ అడగలేక-మనసు శాంతపరచుకోలేక గాభరా పడిపోతున్నాడు శ్రీనివాసరావు. ఆయనకు ఒళ్ళంతా కంపిస్తున్నది. చెమటతో షర్ట్ తడిసి పోయింది. మాటిమాటికీ ఉత్తరీయంతో ఫాలభాగమంతా ఒత్తుకుంటున్నాడు.

వన్నెండు గంటలకు సుమారు డాక్టరు రావు వచ్చాడు. వస్తూనే రెండు కప్పుల కాపీ తెప్పించి ఒకటి శ్రీనివాసరావు కిచ్చి తానొకటి తీసుకుంటూ “ఏమోయ్

పుండరి : వికారం తగ్గిందా? ఇప్పుడేం లేదు కదూ?" కప్పు కిందపెట్టి పుండరిని మరొక గదిలోకి తీసుకువెళ్ళి బ్లడ్ ప్రెషర్. మలమూత్రాల పరీక్ష. రక్తము నాలు గయిదు రకాల పరీక్ష, గుండె శ్వాసకోశాల పరీక్ష మొదలై నవన్నీ ఊణ్ణంగా చేశాడు.

నాలుగు వాంతుల కింత పరీక్ష అనుకుంటూ ఆలోచనలో పడ్డాడు పుండరి.

“శ్రీనివాసరావుగారూ : మీ ఆబ్బాయికేం బయంలేదు. నా పని కూడా అయిపోయింది. పదండి మిమ్మలిద్దర్ని ఇంట్లో దింపుతాను. ఇప్పటికే మీ భోజనాలకు ఆలస్యమైంది,” అంటూ కారు దగ్గరికి వచ్చాడు. ఆయన వెనకే పుండరి. శ్రీనివాసరావు చేరుకున్నారు కారు దగ్గరికి.

తలుపు తెరిచేసరికి “ఇంత ఆలస్యమయిందేమిటి నాన్నా?” అంటూ దిగి వచ్చింది ఒక ఇరవై ఏళ్ళ అమ్మాయి.

“కొంచెమున పని ఎక్కువగా వుందమ్మా ఇవ్వాల. అన్నట్టు ఈయన శ్రీనివాసరావుగారు రిటైర్లు జడ్జి, ఇతడు పుంరి వాళ్ళ ఆబ్బాయి. బొంబాయిలో ఉద్యోగమయింది.” అంటూ పుండరిని చూసి “ఇది మా అమ్మాయి నిర్మల. హావుస్ సర్జన్ గా వుంది గవర్నమెంటు హాస్పిటల్లో. ఒక్కతే అమ్మాయి కదూ అతి గారాబము.” నవ్వాడు మురిపెంగా డాక్టరు రావు.

పుండరినీ శ్రీనివాసరావును దింపుతూ “శ్రీనివాసరావుగారూ! రాత్రికి వచ్చి చెబుతాను రిజల్టు. అన్ని పెస్తులూ చేశాను. భోజనంచేసి హాయిగా నిద్రపోండి.” అంటూ వెళ్ళిపోయాడు

“ఏమిటనాన్నా ఇదంతా? ఈయన మీకు బాగా తెలుసా?” అన్నాడు విసుగుదల చూపిస్తూ పుండరి భోజనం చేసేటప్పుడు.

“అదేమిట్రా? ఎరక్క పోవడమేమిటి? మనవాళ్ళే ఎక్కడో బంధుత్వము కలిసే వుంటుంది. ఒకటే కాఖ ముందు నంబంధం కలుపుకోవాలని ఉన్నట్టు. శకుంతలమ్మగారు డాక్టరు రావుగారు అంటున్నారు కూడాను” అలసిపోయి వచ్చిన కొడుక్కు గ్లాసులో మంచినీళ్ళు పోసింది మాణిక్యమ్మ.

పైకి ఏమీ మాట్లాడలేదు పుండరి. శ్రీనివాసరావు భోజనం చెయ్యగానే విద్రావిడిగాడు.

రాత్రి తొమ్మిది గంటల వేళ డాక్టరు రావు శకుంతలమ్మ వచ్చారు. మాణిక్యమ్మ తడబడుతూ వాళ్ళకు మర్యాదచేసి సోఫామీద కూర్చోబెట్టింది

“శ్రీనివాసరావుగారూ : మీవాడి ఆరోగ్యం ఫర్ పెక్కుగా ఉంది. అన్ని పరీక్షల ఫలితాలూ బాగున్నాయి. ఆఁ అయితే మీవాడి ప్రయాణమెప్పుడూ ?” అన్నాడు వికసించిన ఘటంతో.

“టికెట్ కొన్నాడు. రేపురాత్రికే ప్రయాణం. మళ్ళీ మేమూ మా అమ్మాయి ఇంత పెద్ద ఇంట్లో, ఏమిటో అది ఎం.ఎ ప్యానయితేగాని పెళ్ళి చేసుకోవటం. చూ ఆవిడ ఒంటే తొందర మనవలకోసం.” అంటున్నాడు కాలుమీద కాలు వేసుకుని చిరునవ్వుతో.

“ఏదీ మీ అబ్బాయి ?” ఆత్రంగా డాక్టరు రావు శకుంతలమ్మా అడుగుతున్నారు.

“వెళ్ళిపోతాను కదా అని స్నేహితులనందరినీ కలుసుకోవటానికి వెళ్ళాడు. వాడికి స్నేహితులుంటే అన్నం నీళ్ళూ అక్కర్లేదు” శ్రీనివాసరావు జవాబిచ్చాడు.

పుండరిని పంపటానికి శ్రీనివాసరావు, మాణిక్యమ్మ పద్మిని స్టేషనుకు వెళ్ళారు. కళ్ళ నీళ్ళతో మాణిక్యమ్మ మాట్లాడలేకపోతున్నది. పద్మిని అన్నతో లొడలొడ కబుర్లు చెప్పుతూ చెయ్యి పట్టుకుని లాక్కు పోతున్నట్టుగా నడుస్తున్నది.

కొడుక్కు అన్ని జాగ్రత్తలూ చెప్పి “పుండరి : నాలుగునెల్ల తరువాత నీకు ఉత్తరం వ్రాస్తాను సెలవుపెట్టి వచ్చెయ్యి. నన్నొక ఇంటివాణ్ణి చేసేవరకూ అమ్మ నిద్రపోయేటట్టులేదు.” అంటూ కదులున్న రైలుతోపాటు నాలుగడుగులు వేస్తూ “నాయనా : ఆరోగ్యం జాగ్రత్త ఉత్తరం వ్రాస్తూ ఉండు, తెలుసుగా మీ అమ్మ నంగతి ?” వెనక్కు తిరిగాడు శ్రీనివాసరావు.

కళ్ళమీది నుంచి కొంగు తియ్యలేదు మాణిక్యమ్మ. అన్న కనబడేవరకు చెయ్యూపుతునే ఉంది పద్మిని.

కొత్త ఉద్యోగం - కొత్త ఊరు - కొత్త స్నేహితులు - ఇరవై నాలుగు గంటలూ చాలటంలేదు పుండరికి. నెలయ్యేసరికి పుండరి బొంబాయిని బాగా ఆకళింపు చేసుకున్నాడు. తను పనిచేస్తున్న కంపెనీలోనే తన మిత్రుడు మణికి కూడా ఉద్యోగం సంపాదించి పిలిపించాడు. ఇద్దరూ కలిసి ఒక ప్లాట్ తీసుకుని స్వయంపాకమారంబించారు.

“ఆశ్వయుజమాసం వచ్చింది. చూసిన రెండు సంబంధాలలో ఒకటి విశ్చయం చేస్తాము. మంచి మహారాజులున్నాయి. రమ్మన”మని తండ్రి రెండు ఉత్తరాలు వ్రాశాడు. ఆ రెండు సంబంధాల వివరాలు వ్రాస్తూ “పుండరి! ఇద్దరూ అందంగా వుంటారు. స్థితిమంతుల పిల్లలు. వచ్చి పెళ్ళి చేసుకుని వెళ్ళు. అన్నట్టు మన పద్మిని ఏమంటోందో తెలుసా? బాబాయి చెప్పిన సంబంధం కంటే మన డాక్టరుగారి నిర్మల బాగుందని అమ్మను కూడా ఒప్పించింది. నా కెవరయినా ఒకటే, నీ అభిప్రాయం వ్రాయు. ఏదయినా నీ మాటే ఆఖరుమాట. అంతా నీ ఇష్టం. ఎప్పుడు వస్తున్నావో వ్రాయు.” అంటూ ముగించాడు.

వారం రోజులయింది. పుండరి మననంతా కుతకుత ఉడికి పోతోంది. పెళ్ళి మాట తలచుకుంటే రోషము కొద్దీ ముఖం ఎర్రబడి పోతున్నది. ముక్కు పుటాలు అదురుతున్నాయి. తండ్రికేం జవాబు వ్రాయాలో తెలియకుండా ఉంది.

కాని అతడి మనసులో ఆషేదన. తల్లిదండ్రులపట్ల మమతానురాగాలు-భక్తి గౌరవాలు పెల్లుబుకుతూ ఉంటాయి. ఎటువంటి పరిస్థితులలోను తండ్రి వాసిన జాబులకు జవాబివ్వకపోతే అవిధేయత అనిపించుకుంటుంది. తల్లి కన్నీరు తాను చూడలేడు. చిలిపి చిన్నారి చెల్లెలి మనసు నొప్పించలేడు.

దసరా పండుగలకు వస్తున్నానని వ్రాశాడు అప్పటికా పండుగ సరిగ్గా పది రోజులయింది.

లంచ్ టైములో సుమన “హలో పుండరి?” అంటూ హాంట్ బ్యాగ్ ఊపుకుంటూ వచ్చింది. ముట్టుకుంటే మాసిపోతుందేమో అన్నట్టుగా ఉంటుంది దేహచ్ఛాయ. ఎంతో వినయవిధేయతలతో పనిచేస్తుంది. నిరాడంబరంగా ఆలంకరించుకునే సహజసుందరి. వారం రోజుల క్రిందటే ఊరి నుంచి వచ్చింది. ఉన్న ఒక్కగానొక్క తల్లి చనిపోయిందట ఆరు నెలల క్రిందట. దుఃఖపు పొంగు తగ్గిన

తరువాత ఇల్లు, వాకిలి అమ్మి ఆ ఊరితో తెగతెంపులు చేసుకునివచ్చేసింది అప్పటి కప్పుడు పుండరికి తెలియలేదు. ఆమె కెదురుగా కూర్చుని “ఎప్పుడొచ్చారు?” అన్నాడు ఎటూ తోచక.

ఆ మాటకే సుమనకు దుఃఖము పొంగినది. ఐదు నిమిషాల వరకూ చూట్లాడ లేక పోయింది. తనకుతానే సర్దుకుంది. కొంతసేపటికి కళ్ళుతుడుచుకుని-ముంగురులు ప్రక్కకు తోసుకుంది. తలపైకెత్తి చల్లటి నవ్వు పెదవుల మీదికి తెచ్చుకుంటూ “పుండరి నేను మా ఊరి నుంచి ధైర్యంగా వచ్చేశాను కాని ఇక్కడికి రాగానే ఆ ధైర్యం కాస్తా జారిపోయింది” మళ్ళీ ఆమెకు దుఃఖము ముంచుకు వచ్చింది.

తండ్రి పెట్టిన గడుపు దగ్గరికి వచ్చింది పస్తానని వ్రాసినతేదీ మరునాటితో చెల్లు. దీనిని గురించి రాత్రింబవళ్ళు ఆలోచిస్తున్న పుండరి వెంటనే సుమన చెయ్యి పట్టుకున్నాడు సమ్మోహనంగా.

ఆమె నివ్వెరపోయింది.

“అట్లా నా ముఖంలోకి చూడకు. సరిగ్గా నీవంటి అమ్మాయికోనమే నేను గాఠిస్తున్నాడేశమంతా. రేపు మినమిద్దరం సెలపుపెట్టి రిజిస్ట్రార్ ఆఫీసుకు వెళ్దాం పద” లేవటానికి ఆమెకు తన చెయ్యి అందించాడు.

దశవి నాటి ఉదయం గడపలో నిలబడ్డ పుండరి సుమనలను చూసి శ్రీనివాసరావు పలకరించటానికి తడబడ్డాడు. మాణిక్యమ్మ నోరు తెరిచింది. పద్మిని సుమననుచూస్తూ కన్నార్పటం మరచిపోయింది.

పుండరి సుమన చెయ్యిపట్టుకుని లోపలికి తీసుకువచ్చి హాల్లో నిలబడ్డాడు. మాణిక్యమ్మ శ్రీనివాసరావుగార్లు ఒకరి ముఖం ఒకరు చూసి కళ్ళతో ప్రశ్నించుకుంటున్నారు.

పుండరి గొంతు సవరించుకున్నాడు.

“అమ్మా : నన్నా : ఇదిగో మీ కోడలు సుమన, మహారాష్ట్రల యింటి పిల్ల, జాగీర్దారుల ఇంటి పడుచు, కట్నం తీసుకోనంటున్నానని నాకు షెడికల్ డెస్టులు చేయించకుండా నన్నూ నా వంశ గౌరవాన్ని శంకించకుండా-నా ఆదర్శాన్ని

మెచ్చి పెళ్ళి చేసుకుంది. మన వాళ్ళకు ఆదర్శాలు ఆచరించకుండా అట్లాగే ఉండాలి. వినాదాలు చేయటానికి. అంతేగాని నాబోటివాడు ఆచరించ బూనుకుంటే సందేహించేవాడే కాని-సంతోషించేవాడు లేడు. ఈ సుమన నాతో కూడా పనిచేస్తోంది. నేను చదివినంతా చదివింది, నాకు వచ్చినంత జీతము ఆమెకూ వస్తుంది”

శ్రీనివాసరావుకూ మాణిక్యమ్మకూ నమస్కరించారు ఇద్దరు.

మాటా పలుకూ లేకుండా మానంగా భోజనాల వేళ-కాఫీల వేళ గడిచిపోయింది. ఆ రాత్రి పద్మినితో కూడా సినిమాకు వెళ్ళారు సుమన, పుండరి.

తెల్లవారి లేచి స్నానంచేసి వంటమనిషి కంటే ముందర కాఫీచేసి అత్తగారికి, మామగారికి అందించింది. సుమన. పెళ్ళి అయిన తరువాత ఇంగ్లీషులిపిలో తెలుగు కొద్దిగా నేర్చుకున్న సుమన “అత్తయ్యా, నా మీద కోపం లేదుకదూ, కట్టుము ఇవ్వనంటే మా తండ్రిని అందరూ హీనంగా చూశారు, పుండరితో ఆ మాటే అంటే నన్నెంతో గౌరవించి పెళ్ళి చేసుకుంటానన్నాడు. మా అమ్మా నాన్న పోయినతరువాత నేను ఒంటరిగా ఎవరూ లేనిదానిగా బ్రతకలేకపోయాను. ఇప్పుడు నాకెంతో సంతోషంగా ఉంది. మామయ్యా, నామీద కోపం లేదుకదూ?” చేతులు జోడించింది సుమన.

శ్రీనివాసరావు కండ్లలో ఇండుప గింజలంత బాష్పాలు నిలిచాయి.

మాణిక్యమ్మ “నా తల్లీ! నేనుండగా నీకేం కష్టం?” ఆమె తలను గుండె అకు హత్తుకుంది.

శ్రీనివాసరావు మెదడులో ఆ రెండు సంబంధాల వాళ్ళు అట్లా అనుకున్నారవి పుండరికెట్లా తెలుసునా అన్నమాట తొలిచివేస్తున్నది. పుండరి స్నేహితుడు దినమణి కండ్లముందర నిలచాడు. కొడుకుమీద మమతతోపాటు గౌరవము కూడా పెరిగింది. మరుసటి రోజునుండి చెప్పవలసిన సమాధానాలు ఆలోచించుకున్నాడు. ఇది సంఘము. చేస్తే ఎందుకుచేశావంటుంది - చేయకపోతే ఎందుకు చేయలేదంటుంది మరి!

( జయశ్రీ సంక్రాంతి సంచిక )

